

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē kiṣkindhākāṇḍē

॥ ṣaṭtriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaṭtriṃśaḥ sargaḥ ॥

svīyaṃ laghutvaṃ śrīrāmasya mahattvaṃ ca pratipādayatā
sugrīvēṇa lakṣmaṇaṃ prati kṣamāyāḥ prārthanaṃ lakṣmaṇēna
tasya praśaṃsāpūrvakaṃ taṃ pratyātmanā saha
calitumādēśakaraṇam

ityuktastārayā vākyam
praśritaṃ dharmasaṃhitam |
mṛdusvabhāvaḥ saumitriḥ
pratijagrāha tadvacaḥ ॥ 4.36.1 ॥

tasmin pratigṛhītē tu
vākyē harigaṇēśvaraḥ |
lakṣmaṇāt sumahattrāsaṃ
vastraṃ klinnamivātyajat ॥ 4.36.2 ॥

tataḥ kaṇṭhagataṃ mālyam
citram bahugunaṃ mahat |
cicchēda vimadaścāsīt
sugrīvō vānarēśvaraḥ ॥ 4.36.3 ॥

sa lakṣmaṇaṃ bhīmabalaṃ
 sarvavānarasattamaḥ |
 abravīt praśritaṃ vākyam
 sugrīvaḥ samprahaṛṣayan || 4.36.4 ||

praṇaṣṭā śrīśca kīrtiśca
 kapirājyaṃ ca śāśvatam |
 rāmaprasādāt saumitrē
 punaścāptamidaṃ mayā || 4.36.5 ||

kaḥ śaktastasya dēvasya
 khyātasya svēna karmaṇā |
 tādrśaṃ pratikurvīta
 aṃśēnāpi nṛpātmaja || 4.36.6 ||

sītāṃ prāpsyati dharmātmā
 vadhiṣyati ca rāvaṇam |
 sahāyamātrēṇa mayā
 rāghavaḥ svēna tējasā || 4.36.7 ||

sahāyakṛtyaṃ kiṃ tasya
 yēna sapta mahādrumāḥ |
 giriśca vasudhā caiva
 bāṇēnaikēna dāritāḥ || 4.36.8 ||

dhanurvisphāramāṇasya
 yasya śabdēna lakṣmaṇa |
 saśailā kampitā bhūmiḥ
 sahāyaiḥ kiṃ nu tasya vai || 4.36.9 ||

anuyātrāṃ narēndrasya
 kariṣyē'haṃ nararṣabha |
 gacchatō rāvaṇaṃ hantuṃ
 vairiṇaṃ sapurassaram || 4.36.10 ||

yadi kiñcidatīkrāntaṃ
 viśvāsāt praṇayēna vā |
 prēṣyasya kṣamitavyaṃ mē
 na kaścinnāparādhyati || 4.36.11 ||

iti tasya bruvāṇasya
 sugrīvasya mahātmanaḥ |
 abhavallakṣmaṇaḥ prītaḥ
 prēmṇā cēdamuvāca ha || 4.36.12 ||

sarvathā hi mama bhrātā
 sanāthō vānarēśvara |
 tvayā nāthēna sugrīva
 praśritēna viśēṣataḥ || 4.36.13 ||

yastē prabhāvaḥ sugrīva
 yacca tē śaucamīdr̥śam |
 arhastvaṃ kapirājyasya
 śriyaṃ bhōktumanuttamām || 4.36.14 ||

sahāyēna ca sugrīva
 tvayā rāmaḥ pratāpavān |
 vadhiṣyati raṇē śatrū -
 nacirānnātra saṃśayaḥ || 4.36.15 ||

dharmajñasya kṛtajñasya
 saṅgrāmēṣvanivartinaḥ |
 upapannaṃ ca yuktaṃ ca
 sugrīva tava bhāṣitam || 4.36.16 ||

dōṣajñāḥ sati sāmartyē
 kō'nyō bhāṣitumarhati |
 varjayitvā mama jyēṣṭhaṃ
 tvāṃ ca vānarasattama || 4.36.17 ||

sadṛśaścāsi rāmēṇa
 vikramēṇa balēna ca |
 sahāyō daivatairdatta -
 ścirāya haripuṅgava || 4.36.18 ||

kiṃ tu śīghramitō vīra
 niṣkrama tvāṃ mayā saha |
 sāntvayasva vayasyaṃ ca
 bhāryāharaṇaduḥkhitam || 4.36.19 ||

yacca śōkābhibhūtasya
 śrutvā rāmasya bhāṣitam |
 mayā tvāṃ paruṣāṅyukta -
 stat kṣamasva sakhē mama || 4.36.20 ||

|| ityārṣē śrīmadrāmāyaṇē vālmikiyē ādikāvye
 kiṣkindhākāṇḍē ṣaṭtriṃśaḥ sargaḥ ||